



# Dun Spir Penza

Kitba tal-Kan. Jos. Bonello

- 1) Fundatur tad-Domus “Sagra Familja”
- 2) Kanonku ta’ Bormla u Monsinjur Kamrier Sigriet tal-Papa
- 3) Delegat ta’ l-Isqof biex Birżebbuġa ssir Parroċċa
- 4) Prokuratur tal-Knisja ta’ San Pawl f’Bormla

**F**ost il-qassisin Bormliżi li hadmu bis-shih fil-qasam soċjali, edukattiv u reliġjuż, jissemma **Dun Spir Penza**, saċerdot ta’ l-affari tieghu, u ta’ spiritwalità profonda li hadem kemm felah qalb it-tfal u ż-żgħażgħ biex ikomplu jitghallmu d-duttrina u jiehdu formazzjoni nisranija. Kien il-fundatur tad-**Domus “Sagra Familja”** u kien ukoll is-saċerdot delegat mill-Isqof ta’ Malta biex Birżebbuġa ssir parroċċa.

## Min kien?

Mons. Spiridione Penza twieled Bormla **fit-18 ta’ Novembru 1860**. Il-ġenituri tieghu kienu M’ Angelo Penza u Angolina Muscat. Ordna qassis f’Ruma fis-**17 ta’ Novembru 1881**. Meta kien żagħżuġ hadem fost il-Bormliżi. Kien jagħmel sighet twar iqarar. Kien Prokuratur tal-**Cassa SS. Viatico** meta ta kontribut kbir f’hafna



*Mons. Spiridione Penza  
1860 - 1924*

opri artističi li saru fil-Kollegġjata ta’ Bormla. Ta’ min isemmi l-Ventartal tal-Maġġur u d-dekorazzjoni tal-Kappella tas-Sagrament, is-Salib tal-Via Sagra u affarijiet ohra. Kellu għal qalbu hafna l-knisja ta’ San Pawl, fejn waqqaf il-kongregazzjoni tal-**Figlie di Maria** u kien jorganizza bl-ikbar serjetà funzjonijiet fil-Ġimgha l-Kbira bis-Sepulkru b’kollox. Wara l-quddies ta’ tieghu fl-istess knisja, kien idum iqarar hafna.

Barra li kien **Kanonku ta’ Bormla**, fil-**15 ta’ Ottubru 1915**, wara rakkomandazzjoni

ta' l-Isqof Portelli, sar **Monsinjur Kamrier Sigriet tal-Papa**, bhala rikonoxximent għall-hidma tiegħu. Miet ta' 63 sena fid-dar fejn kien joqghod nru. 165, Strada S. Michele, Bormla, nhar il-15 ta' April 1924 u gie midfun fiċ-Ċimiterju ta' l-Addolorata, fil-qabar tal-familja.

## Fundatur tad-Domus "Sagra Familja"

L-għan ewlieni ta' dan id-Domus kien li jiġbor fih fil-hinijiet liberi, tfal u tfajliet, mhux biss biex jirċievu l-edukazzjoni nisranija u jzommuhom okkupati, imma wkoll biex jitgħallmu jhutu, jsajru, jirakkaw u affarijiet oħra tant meħtieġa. F'centru popolat fil-qalba tal-haddiema tat-Tarzna bhal ma hija Bormla, il-hsieb ta' Dun Spir kien veru barka ta' Alla.

Dun Spir imexxielu jsib grupp ta' nisa li minn rajhom offrew ruhhom li jgħallmu b'xejn lil dawn it-tfal u tfajliet. Fl-1921 f'dan id-Domus kienu diġà jattendu mal-250 ruh, bejn tfal, haddiema tfajliet, studenti u apprendisti. **Id-Domus twaqqaf Kononikament fl-1914**, u t-berik u l-ftuh uffiċjali sar mill-**Isqof Portelli**, li fid-diskors tiegħu fakkar hafna l-inizjattiva ta' Dun Spir, u fisser is-siwi morali u materjali ta' din l-opra tant meħtieġa għal dawk in-nahiet tal-Kottonera. Dak iż-żmien Bormla kellha popolazzjoni ta' xi 20,000 ruh u kienet tinhass sewwa l-htieġa li jkun hawn post biex titwettagħ hidma hekk importanti fost il-poplu.

## Is-Salesjani u d-Domus

Wahda mill-ewwel sorijiet Salesjani kienet **Sr. Rożina Felice**, Bormliża u t-tieni soru Maltija li dahlet mas-Salesjani. Fl-1919 giet iżżur il-familja tagħha f'Bormla u ltaqgħet ma' Dun Spir u rat ukoll id-Domus. Mill-ewwel Mons. Penza wera x-xewqa li jgħaqqad



*It-tfal tad-Domus 'Sagra Familja' fl-okkażjoni ta' l-ewwel tqarbina qabel il-gwerra.*

jew li jafda d-Domus f'idejn is-Salesjani, tant li l-ewwel membri ta' dan id-Domus kienu lesti li jieħdu l-libsa tas-Salesjani.

**L-Arcisqof Dom Mauro Caruana** kien “jaf sewwa” bil-korrispondenza li kienet għaddejja bejn id-Domus u s-Salesjani. Izda għal xi raġuni jew ohra, ix-xewqat ta' din l-għaqda mas-Salesjani ma kellhiex isseħħ, imma xorta waħda Dun Spir u l-membri komplew bil-hidma għall-ġid tat-tfal u t-tfajliet ta' Bormla. L-ewwel Superjura kienet **Vincenza Said**, u meta miet Mons. Spir Penza, floku dahal **Mons. Antonio Galea**.

## Fil-gwerra ta' l-1939-1945

Id-Domus fl-ahhar gwerra ġie milqut u ġġarraf, u meta reġa' nbena zidulu sala rikreattiva. Imma wara l-gwerra fethu dar fi Triq il-Gendus (Strada Toro) li illum inbidlet **f'Dar u Uffiċċju Parrokkjali**. Is-Superjura kienet **Rosina Falzon** u Direttur sar **Dun Edgar Huntingford**. Wara li d-dar fi Triq San Mikiel reġgħet inbriet u nfethet madwar l-1963, u kompliet tagħti s-servizz tagħha, saret post għat-tagħlim tad-duttrina għat-tfal u kienet issir quddiesha kull jum. B'inizjattiva ta' l-Arcipriet **il-Kan. Dun Joe Mifsud**, id-Domus illum qieghed jiġi restawrat u hemm il-hsieb li jsir Kumplex Parrokkjali għall-ġid tat-tfal u ż-żgħażaġh tagħna. J'Alla dak li beda Penza nkompluh ahna.

## Dun Spir u Birzebbuġa

**Birzebbuġa saret parroċċa fis-16 ta' Settembru 1913**, meta f'din iż-żona kien hemm ftit inqas minn 1,000 ruh. Birzebbuġa kienet għadha raħal zġhir u post ta' villegġjatura. Żgur li l-bidu ta' din il-parroċċa huwa dovut għall-heġġa u l-hidma li ma naqsu qatt tal-Kanonku Penza, li f'dan iż-żmien kellu d-dar tiegħu tas-sajf eżatt quddiem fejn illum hemm il-knisja tad-Duluri. L-isqof ta' Malta kien għażlu biex jieħu hsieb it-twaqqif ta' din il-parroċċa, bhala Delegat tiegħu.

Dun Spir stinka u hađem hafna biex Birzebbuġa ssir parroċċa, tant li fit-13 ta' Lulju 1907 talab lill-**Isqof Pietru Pace** biex jagħtih il-kunsens tiegħu biex ikun jista' jibni kappella fuq biċċa art tal-**Baruni Montaldo** li kienet f'Żurrieq Road; quddiem il-kappella zġhira tas-Sagra Familja. Meta mbagħad dan il-proġett ma sarx, Dun Spir reġa' talab lill-Isqof biex jibni kappella proviżorja dedikata **lid-Duluri**.

**Din il-kappella kellha tkun l-ewwel knisja parrokkjali ta' Birzebbuġa**, fejn Dun Spir għamel hafna xogħol pastorali, sakemm saret parroċċa fis-16 ta' Settembru 1913, meta **l-ewwel Kappillan, il-Bormliż Dun Karm Bugelli**, beda l-hidma pastorali tiegħu. Il-pussess ta' l-ewwel Kappillan sar fil-knisja tad-Duluri, li dak iż-żmien kienet il-patruna titulari ta' Birzebbuġa. Dun Karm Bugelli temm hidmietu bhala Kappillan fit-18 ta' Marzu 1921. It-tieni Kappillan kien **Dun Anġ Fenech** li stinka u hađem hafna biex tinbena l-knisja l-ġdida dedikata lil **San Pietru fil-Ktajjen**.

## Għeluq

Ma għandna l-ebda tifikira ta' Dun Spir Penza. Is-soltu tagħna! Imma t-tifikiriet tiegħu huma **d-Domus “Sagra Familja” ta' Bormla u l-knisja antika tad-Duluri f'Birzebbuġa** li kienet l-ewwel knisja parrokkjali ta' dak il-post, u li illum hija ċ-ċentru tal-M.U.S.E.U.M. għas-subien ta' din il-parroċċa. Nittama li xi triq f'Bormla jew f'Birzebbuġa tissemma għal dan is-saċerdot li tant hađem għall-ġid tal-poplu fost dawk li huma fqar u fil-bżonn.